

Маніторынг

выканання беларускімі ўладамі прапановаў эўрапейскіх структураў у сферы нармалізацыі стану няўрадавых арганізацыяў і свабоды асацыяцыяў

Падрыхтавана Асамблеяй няўрадавых дэмакратычных арганізацыяў Беларусі



Пэрыяд маніторынгу: 15.10.2008 - 19.12.2008 (прамежкавая справаздача №1)

Эўрапейскія прапановы

Рэзалюцыя Эўрапейскага парламэнту ад 9 кастрычніка 2008 г.* заклікае беларускі ўрад скасаваць перашкоды для стварэння і дзейнасці няўрадавых арганізацыяў (арт. 8, пункт с), а таксама скасаваць крымінальную адказнасць за дзейнасць незарэгістраваных грамадзкіх аб'яднанняў, фондаў, рэлігійных арганізацыяў, палітычных партыяў праз выключэнне артыкула 193-1 з Крымінальнага кодэксу (арт. 8, пункт а).

Змест магчымых паляпшэнняў

Асамблея няўрадавых дэмакратычных арганізацыяў вітае гэтыя прапановы эўрапейскіх структураў і, дзеля насычэння іх канкрэтным зместам, выпрацавала трактоўку магчымых дзеянняў па выкананні гэтых прапановаў. Пры гэтым найбольш важнымі для беларускай грамадзянскай супольнасці былі б наступныя крокі:

1. Скасаванне артыкула 193-1 Крымінальнага кодэксу Рэспублікі Беларусь, які карае за ўдзел у дзейнасці незарэгістраваных грамадзкіх аб'яднанняў, палітычных партыяў, рэлігійных арганізацыяў альбо фондаў. Пры гэтым не дастаткова проста адмовы ад ужывання гэтых артыкулаў Крымінальнага кодэксу на практыцы, бо сама наяўнасць у заканадаўстве пакарання за грамадскую дзейнасць робіць немагчымым нармальнае развіццё грамадзянскай супольнасці, заганяе яе ў падполье. Скасаванне крымінальнай адказнасці за дзейнасць незарэгістраваных ініцыятываў і групаў таксама вымагае ўнясення зменаў у Закон “Аб грамадзкіх аб'яднаннях”, Закон “Аб палітычных партыях” і іншыя акты беларускага заканадаўства, якія ўтрымліваюць забарону на дзейнасць незарэгістраваных групаў.
2. Спыненне практыкі адвольных адмоваў у рэгістрацыі грамадзкіх аб'яднанняў і палітычных партыяў, стварэнне якіх ініцыюецца апанэнтамі дзейнай улады. У прыватнасці, у якасці сведчаньня адыходу ад палітычна матываваных адмоваў у рэгістрацыі аб'яднанняў магла б разглядацца рэгістрацыя тых арганізацыяў, якім ужо неаднаразова было адмоўлена ў рэгістрацыі па сумніўных зь юрыдычнага пункту гледжання матывах: Рэспубліканскае праваабаронча-асветніцкае грамадзкае аб'яднанне “Рух за свабоду”, Сацыяльна-патрыятычнае грамадзкае аб'яднанне “Гарызанталь”, Сацыяльнае грамадзкае аб'яднанне “БХД” і інш. Аб'яднанні і кааліцыі палітычных партыяў, такія як Саюз левых партыяў, мусяць мець рэальную магчымасць зарэгістравацца, таксама як і мясцовыя арганізацыйныя структуры палітычных партыяў.
3. Выкананне рашэнняў Камітэту па правах чалавека ААН адносна выпадкаў неправамернага абмежавання свабоды асацыяцыяў з боку беларускага ўраду. Кампэтэнцыя гэтага органа разглядаць выпадкі парушэння правоў чалавека ў Беларусі прызнаная беларускай дзяржавай, аднак дагэтуль ягоня рашэнні па канкрэтных справах не выконваюцца беларускімі бокам. У прыватнасці гэта тычыцца рашэнняў Камітэту па правах чалавека ААН у справах неправамернай ліквідацыі Грамадзкага аб'яднання “Праваабарончы цэнтр “Вясна” і Гомельскага абласнога грамадзкага аб'яднання “Грамадзянскія ініцыятывы”. Выпраўленне парушэння правоў сябраў гэтых аб'яднанняў магчымае двума шляхамі: праз перагляд раней прынятых судовых рашэнняў аб ліквідацыі гэтых асацыяцыяў альбо праз іх рэгістрацыю у якасці новых арганізацыяў.

* <http://www.europarl.europa.eu/sides/getDoc.do?pubRef=-//EP//TEXT+TA+P6-TA-2008-0470+0+DOC+XML+V0//EN>

4. Скасаваньне забароны на выкарыстаньне ў якасьці юрыдычнага адрасу некамерцыйных арганізацыяў (грамадзкіх аб'яднаньняў, палітычных партыяў, фондаў, установаў) прыватных кватэраў, якія належаць заснавальнікам гэтых арганізацыяў. Цяпер гэтая забарона рэалізуецца на практыцы на падставе артыкула 272 Грамадзянскага Кодэксу і артыкула 8 Жыльлёвага Кодэксу. Скасаваньне забароны можа быць ажыццёўленае праз прыняцьцё асобнага нарматыўнага акту паводле аналёгіі з Дэкрэтам прэзыдэнта №29 ад 17 сьнежня 2002 г., які ўсталяваў законнасьць разьмяшчэньня юрыдычных адрасоў унітарных прадпрыемстваў па месцы жыхарства заснавальніка.
5. Заканадаўчае замацаваньне прадстаўленьня грамадзкім аб'яднаньням, палітычным партыям, прафсаюзным арганізацыям права ільготнай арэнднай стаўкі пры разьмяшчэньні сваіх юрыдычных адрасоў у арандаваных памяшканьнях, якія знаходзяцца ў дзяржаўнай уласнасьці.
6. Адмова ад стварэньня перашкодаў для правядзеньня ўстаноўчых і іншых сходаў, што ладзяцца грамадзкімі арганізацыямі альбо ініцыятыўнымі групамі ці аргкамітэтамі.

Дадзеныя пункты на прапанову Асамблеі былі ўключаныя ў дакумэнт “Прыярытэты Аб'яднаных дэмакратычных сілаў Беларусі ў зьменах заканадаўства для дэмакратызацыі становішча ў краіне цягам бліжэйшых 6 месяцаў”, які быў ухвалены на сумеснай нарадзе прадстаўнікоў палітычных і грамадзкіх арганізацыяў Беларусі 20.10.2008 году.

Стан няўрадавых арганізацыяў напярэдадні пэрыяду маніторынгу

Напярэдадні бягучага году Асамблеяй быў падрыхтаваны аналіз “Свабода асацыяцыі ды прававое становішча няўрадавых арганізацыяў у Рэспубліцы Беларусь. 2007 год”**, які зьявіўся падмуркам для фармуляваньня адзначаных вышэй заўвагаў што да зьместу магчымых паляпшэньняў у прававым стане няўрадавых арганізацыяў. Пэралічаныя ў ім праблемныя кропкі зьяўляюцца асновай для маніторынгу таго, наколькі беларускія ўлады прыслухаліся да прапановаў Эўрапейскага парлямэнту ад 9.10.2008 г. і якія крокі былі прадпрынятыя ў азначаных сфэрах.

На працягу пэрыяду 2008 года, які папярэднічаў прыняцьцю вышэйзгаданай рэзалюцыі Эўрапейскага парлямэнту, значных зьменаў у прававым стане няўрадавых арганізацыяў не адбылося:

- У Крымінальным кодэксе захаваўся артыкул 193-1, які карае за дзейнасьць незарэгістраваных грамадзкіх аб'яднаньняў. У красавіку 2008 году па ім была асуджаная актывістка незарэгістраванага Маладога Фронту Кацярына Салаўёва, пры гэтым суд прызначыў ёй пакараньне ў выглядзе штрафу памерам 1 млн. 750 тыс. рублёў (прыкладна 830 даляраў ЗША). Пазьней прымяненьня гэтага артыкула на практыцы не было зафіксавана, але пры гэтым артыкул выкарыстоўваўся ў якасьці сродку застрашэньня грамадзкіх актывістаў падчас допытаў.
- Рэгістрацыя ў якасьці легальнага грамадзкага аб'яднаньня па-ранейшаму заставалася недасяжнай для тых аб'яднаньняў, у шэрагі якіх уваходзяць асобы, што адкрыта заяўляюць пра свае апазыцыйныя погляды. Так, са студзеня і да 9 кастрычніка Міністэрствам юстыцыі і абласнымі ўправамі юстыцыі было адмоўлена ў рэгістрацыі Сацыяльнаму грамадзкаму аб'яднаньню “БХД” (другая спроба рэгістрацыі), Рэспубліканскаму дабрачыннаму грамадзкаму аб'яднаньню “Каўчэг”, Праваабаронча-асьветніцкаму грамадзкаму аб'яднаньню “Рух “За Свабоду” (трэцяя спроба рэгістрацыі), Сацыяльна-патрыятычнаму грамадзкаму аб'яднаньню “Гарызанталь”, Грамадзкаму аб'яднаньню пэнсіянэраў “Старшыя”, Сацыяльна-экалягічнаму грамадзкаму аб'яднаньню «Цэнтр падтрымкі чарнобыльскіх ініцыятываў», Грамадзкаму аб'яднаньню “Дзіцяча-юнацкі клуб тэквандо “Хваранг” (Бабруйск), Маладзёваму грамадзкаму аб'яднаньню “Ліга фітнэса” (Менская вобласць), Маладзёваму грамадзкаму аб'яднаньню “Эолавы арфы” (Магілёўская вобласць), Маладзёваму грамадзкаму аб'яднаньню “Бетэль” (Віцебск), Саюзу левых партыяў (другая спроба рэгістрацыі) і іншым арганізацыям. Ніводная са скаргаў у суд з боку арганізацыяў не была задаволеная і рашэньні аб нерэгістрацыі засталіся ў сіле.
- Беларускія ўлады ня выканалі рашэньні Камітэту па правах чалавека, якімі адмовы ў рэгістрацыі і ліквідацыі беларускіх няўрадавых арганізацыяў прызнаныя неабгрунтаванымі, і якія парушаюць ратыфікаваны Рэспублікай Беларусь Пакт аб грамадзянскіх і палітычных правах.

** http://belngo.info/download/sa_be.pdf

- У красавіку 2008 году згодна з актам прэзыдэнта былі спыненыя ільготныя стаўкі арэнды памяшканьняў для няўрадавых арганізацыяў. Паколькі найўнасьць офіснага памяшканьня для юрыдычнага адрасу грамадзкага аб'яднаньня застаецца абавязковай ўмовай згодна зь беларускім заканадаўствам, сотні няўрадавых арганізацыяў былі вымушаныя плаціць у дзесяць разоў болей за свой офіс. Пры гэтым улады перайшлі да практыкі кропкавага прадастаўленьня ільготных ставак арэнды — яны прадастаўляюцца для праўрадавых арганізацыяў, а апазыцыйныя і незалежныя арганізацыі вымушаныя плаціць падвышаны кошт арэнды.

З в е с т к і м а н і т о р ы н г у з а п э р ы я д 1 5 . 1 0 . 2 0 0 8 - 1 9 . 1 2 . 2 0 0 8

1. Крымінальная адказнасьць за дзейнасьць незарэгістраваных аб'яднаньняў

У азначаны пэрыяд не было зафіксавана новых крымінальных справаў паводле артыкула 193-1 Крымінальнага кодэксу, за кратамі не знаходзіцца нікога з асобаў, асуджаных па гэтым артыкуле. Аднак пры гэтым, артыкул 193-1 Крымінальнага кодэксу выкарыстоўваецца як сродак застрашэньня грамадзкіх актывістаў.

У лістападзе 2008 г. кіраўніку Грамадзкага аб'яднаньня “За свабодное развитие предпринимательства” Віктару Гарбачову было выданае пісьмовае папярэджаньне, падпісанае пракурорам Барысаўскага раёну Ўладзімірам Шпакоўскім. У дакумэнце на падставе таго, што спадар Гарбачоў у інтэрвію выступае ад імя незарэгістраванай арганізацыі, выносілася папярэджаньне аб магчымым прыцягненьні да крымінальнай адказнасьці па артыкуле 193-1 і прапаноўвалася спыніць дзейнасьць незарэгістраванай арганізацыі. 10 сьнежня падчас размовы з тым жа пракурорам Гарбачова ізноўку папярэдзілі аб магчымай крымінальнай адказнасьці. ГА “За свабодное развитие предпринимательства” падавала ў 2007 годзе дакумэнты на рэгістрацыю ў якасьці нацыянальнага грамадзкага аб'яднаньня, але атрымала адмову ад міністэрства юстыцыі. Пазьней арганізацыя зарэгістравалася ва Ўкраіне.

Аніякіх сігналаў пра магчымае скасаваньне артыкула 193-1 Крымінальнага кодэкса не было зафіксавана.

2. Рэгістрацыя аб'яднаньняў

У кастрычніку 2008 году было адмоўлена ў рэгістрацыі:

- Грамадзкаму аб'яднаньню беларускіх пэнсіянэраў “Наше поколение”- рашэньне 17.10.2008 (паўторная адмова);
- Сацыяльна-патрыятычнаму грамадзкаму аб'яднаньню “Гарызанталь” — рашэньне 23.10.2008 (паўторная адмова на працягу аднаго году).

У лістападзе Магілёўскі гарвыканкам сёмы раз адмовіўся рэгістраваць гарадзкую суполку незалежнага Прафсаюзу радыёэлектроннай прамысловасьці і іншых галін гаспадаркі. Афіцыйная падстава — адсутнасьць у суполкі юрыдычнага адрасу. Гарвыканкам разглядаў пытаньне аб рэгістрацыі са жніўня.

Былі зарэгістраваныя Дабрачыннае грамадзкае аб'яднаньне “Каўчэг” (да гэтага ўвесну 2008 года атрымлівала адмову ў рэгістрацыі), Міжнароднае экалягічнае грамадзкае аб'яднаньне “Прырода і мы”, Грамадзкае аб'яднаньне “Клуб заўятараў футбольнай каманды БАТЭ”.

Агулам на пачатак лістапада 2008 года органамі юстыцыі было зарэгістравана 69 новых грамадзкіх аб'яднаньняў (4 міжнародных, 12 рэспубліканскіх і 53 мясцовых), 9 новых фондаў (3 міжнародных і 6 мясцовых), 2 новых саюзы грамадзкіх аб'яднаньняў. Сярод іх: Рэспубліканскае грамадзкае аб'яднаньне былых вязьняў фашызму канцлягеру «Озаричи», Беларускае грамадзкае аб'яднаньне мэнэджэраў, Рэспубліканскае грамадзкае аб'яднаньне асобасна-арыентаваных псыхатэрапэўтаў, Міжнароднае грамадзкае аб'яднаньне «Цэнтр падтрыжкі спарсменаў «Гранд», Міжнароднае грамадзкае аб'яднаньне «Рыцары Утremeра», Беларускае грамадзкае аб'яднаньне выкладчыкаў рускай мовы і літаратуры, Міжнародны дабрачынны фонд дапамогі дзецям «Шанс» і іншыя. Зарэгістравана і пастаўлена на ўлік 27 новых арганізацыйных структураў палітычных партыяў, 754 арганізацыйныя структуры прафсаюзаў, 7628 арганізацыйныя структуры грамадзкіх аб'яднаньняў. У цэлым гэтыя паказчыкі адпавядаюць колькасьці арганізацыяў, што рэгістравалася ў 2007 годзе, але перавышаюць паказчыкі 2006 і 2005 гадоў.

17 снежня стала вядома пра рэгістрацыю Праваабаронча-асветніцкага грамадзкага аб'яднання "Рух "За Свабоду", які быў зарэгістраваны з чацвёртай спробы (апошняя адмова ў рэгістрацыі была ўлетку 2008 г). Таксама 18 снежня атрымала рэгістрацыю гомельскае аддзяленне Партыі БНФ, якое на працягу года безпаспяхова спрабавала аднавіць легальны статус.

У 2008 годзе Асамблеяй НДА быў рэалізаваны пілотны праект з мэтай даследавання непераадольнасці рэгістрацыйнага бар'еру для грамадзкіх аб'яднанняў. Зь дзесяці арганізацыяў рознага характару дзейнасці, якія былі пададзеныя на рэгістрацыю, шэсць атрымалі рэгістрацыю. Пры ўмове пісьменна падрыхтаваных дакумэнтаў галоўнай перашкодай, якая можа абумовіць незаконную адмову ў рэгістрацыі, застаецца наяўнасць у шэрагах заснавальнікаў палітычных апанэнтаў улады. Менавіта для палітычных апанэнтаў улады рэгістрацыя застаецца па-ранейшаму амаль непераадольным бар'ерам.

Пасля рэгістрацыі з чацвёртай спробы ПАГА "Рух "За Свабоду" шэраг арганізацыяў, якім раней было адмоўлена ў рэгістрацыі, заявілі пра намер ізноўку паспрабаваць падаць дакументы на рэгістрацыю, сярод іх:

- **Асацыяцыя грамадзкіх аб'яднанняў "Асамблея"** (атрымала адмову ў 2003 г.);
- **Партыя свабоды і прагрэсу** (тройчы атрымлівала адмову);
- **Праваабарончы цэнтр "Вясна"** (ліквідаваны ў 2003 годзе, што было прызнана Камітэтам ААН па правах чалавека незаконным, атрымаў адмову ў 2007 г.);
- **Грамадзкае аб'яднаньне "За свабодное развіццё прадпрымальства"** (адмова 2007г.).

Таксама і іншыя грамадзкія аб'яднанні абмяркоўваюць магчымасць яшчэ раз паспрабаваць зарэгістравацца.

На дадзены момант у Вярхоўным судзе Рэспублікі Беларусь знаходзіцца на разглядзе, прынамсі, дзве справы па скаргах на рашэнні Міністэрства юстыцыі аб адмове ў рэгістрацыі грамадзкіх аб'яднанняў:

- **Сацыяльна-экалагічнае грамадзкае аб'яднаньне «Цэнтр падтрымкі чарнобыльскіх ініцыятываў»;**
- **Сацыяльна-патрыятычнае грамадзкае аб'яднаньне "Гарызанталь".**

3. Папярэджанні і праверкі

На пачатак лістапада 2008 году міністэрства юстыцыі здзейсніла 41 праверку дзейнасці агульнарэспубліканскіх грамадзкіх аб'яднанняў (без уліку правак мясцовых арганізацыяў). Асабліва гэтая кантрольная актыўнасць была пашыраная ў час падрыхтоўкі да парламэнцкіх выбараў. З большага, гэтыя праверкі не прывялі да пісьмовых папярэджанняў альбо падачы ў суд позоваў аб ліквідацыі грамадзкіх аб'яднанняў, як тое практыкавалася раней.

19 снежня прэзідэнт выдаў Указ № 689 "О некоторых мерах по совершенствованию контрольной и надзорной деятельности в Республике Беларусь". Гэтым актам на шэсць месяцаў прыпыняецца ажыццяўленне правак і рывізіяў дзейнасці ўсіх юрыдычных асобаў, у тым ліку грамадзкіх аб'яднанняў і няўрадавых арганізацыяў.

Аднак, акрамя афіцыйных правак, улады працягваюць умешвацца ў дзейнасць арганізацыяў, пранікаюць у іх офісы пад рознымі падставамі з мэтай перашкодзіць іх дзейнасці. Так, 18 лістапада на офіс Руху "За свабоду" увайшлі судовыя выканаўцы і міліцыянты. Яны апісалі ўсю маёмасць арганізацыі, спасылаючыся на судовае рашэнне, датычнае мінулых гаспадароў кватэры. 31 кастрычніка ў Драгічыне міліцыянты мясцовага РАУС ўварваліся ў кватэру сябра Партыі БНФ ўладзімера Казека. Міліцыянты падпільвалі яго дома і прымусілі, каб ён адчыніў дзверы. У часе ператрасу міліцыянты выявілі амаль дзве тысячы асобнікаў свежага нумару газеты "Тут і цяпер".

4. Доступ да памяшканняў

Адмена з красавіка 2008 году ранейшых ільготных ставак арэнды памяшканняў для некамерцыйных арганізацыяў балюча ўдарыла па дзейнасці грамадзкіх аб'яднанняў, паставіўшы шмат якія зь іх на мяжу існавання.

Так, у снежні 2008 г. грамадзкае аб'яднаньне “Цэнтр па правах чалавека” на чале з Раісай Міхайлоўскай заявіла пра магчымае спыненьне дзейнасьці арганізацыі з-за павышэньня арэнднай платы з 109 да 480 эўра (арганізацыя карыстаецца памяшканьнем з 1998 года). Таксама ў снежні было пазбаўленае памяшканьня Таварыства аховы помнікаў гісторыі і культуры, што не здолела плаціць арэнду па новых тарыфах.

Пры гэтым, рашэньнем адмысловага органа, які вызначае ільготныя стаўкі арэнды памяшканьняў (Рэспубліканская камісія па ўпарадкаваньні выкарыстаньня адміністрацыйных будынкаў, спарудаў, вытворчых плошчаў ды іншых аб'ектаў дзяржаўнай уласнасьці), ільготы па арэнднай плаце былі прадастаўленыя ўсім партыям, якія падтрымліваюць дзеючую ўладу. У гэты ж час апазыцыйным партыям і арганізацыям у прадастаўленьні ільготаў было адмоўлена: падобныя адмовы атрымалі Грамадзкае аб'яднаньне БНФ “Адраджэньне”, Партыя БНФ, Таварыства беларускай мовы імя Францішка Скарыны.

4 снежня Рэгіянальны цэнтр інвалідаў Менскай вобласьці, які зьяўляецца структурным падразьдзяленьнем Рэспубліканскага грамадзкага аб'яднаньня інвалідаў войнаў у Аўганістане атрымаў патрабаваньне аб непрацягненьні дамовы арэнды памяшканьня. Цэнтр мусіць вызваліць офіс да пачатку 2009 году, хаця карыстаецца ім больш за дваццаць гадоў. Кіраўніцтва звязвае гэтыя падзеі з актыўнай грамадзянскай пазыцыяй арганізацыі.

5. Правядзеньне ўстаноўчых і іншых сходаў

За пэрыяд маніторынгу не было зафіксавана перашкодаў у правядзеньні ўстаноўчых сходаў грамадзкіх аб'яднаньняў.

Адначасова ўлады адмаўляюць грамадзкім актывістам і няўрадавым аб'яднаньням у правядзеньні сходаў і мітынгаў іншага характару. Так, не былі задаволеныя скаргі праваабаронцы Беларускага хэльсінскага камітэту Паўла Левінава на забарону намесніка старшыні гарвыканкаму Лосіча ў правядзеньні шэрагу пікетаў 10 снежня з нагоды 60-годдзя Ўсеагульнай дэкларацыі правоў чалавека. Сьвяткаваньне 60-годдзя прыняцьця Усеагульнай дэкларацыі правоў чалавека ў Беларусі завяршылася масавымі, а часам і грубымі затрыманьнямі. Па няпоўнай інфармацыі цягам дня 10 снежня было затрымана 28 актывістаў грамадзкіх рухаў і арганізацыяў, праваабаронцаў, але ўсе яны былі пазьней адпушчаныя.

У кастрычніку ўлады Менску адмовілі Партыі БНФ ў арэндзе памяшканьня для сьвяткаваньня 20-годдзя свайго стварэньня. Кіраўніцтва партыі мела намер правесці вялікую ўрачыстую імпрэзу ў памяшканьні сталічнага Дома культуры МАЗ 19 кастрычніка 2008 году і звярнулася ў адміністрацыю Дома культуры з адпаведнай заявай 9 верасьня. У якасьці рэзэрвовага варыянту разглядалася заля Менскага міжнароднага адукацыйнага цэнтру імя Я. Раў, куды таксама была накіраваная заява аб прадастаўленьні магчымасьці арэнды памяшканьня. 15 верасьня кіраўніцтва партыі дадаткова звярнулася ў адміністрацыю прэзыдэнта і Менгарвыканкам з прозьбай аб спрыяньні ў арэндзе любога з названых памяшканьняў ці прадастаўленьні любога іншага памяшканьня. Адміністрацыя перанакіравала заяву ў Менгарвыканкам, а той, у сваю чаргу, праінфармаваў аб тым, што «вызначэньне месца правядзеньня сходу зьяўляецца абавязкам асобаў, адказных за арганізацыю і правядзеньне дадзенага мерапрыемства».

У кастрычніку выканкам Менску забараніў правядзеньне 1-га лістапада на сталічнай Плошчы Бангалёр дабрачыннага канцэрту ў межах агульнанацыянальнай кампаніі “Беларускую кнігу – дзецям”, дзе меліся выступіць вядомыя беларускія выканаўцы.

6. Выкананьне рашэньняў Камітэту ААН па правах чалавека

На дадзены момант у дачыненні да Рэспублікі Беларусь вынесена тры рашэньні Камітэту па правах чалавека ААН, датычныя парушэньня права на асацыяцыю. Гэтыя выпадкі звязаныя з

- адмовай у рэгістрацыі Праваабарончага грамадзкага аб'яднаньня “Хэльсінкі - XXI” (падзеі 2001 г.);
- ліквідацыяй у судовым парадку Гомельскага грамадзкага аб'яднаньня “Грамадзянскія ініцыятывы” (падзеі 2003 г.);
- ліквідацыяй у судовым парадку Грамадзкага аб'яднаньня “Праваабарончы цэнтр “Вясна” (падзеі 2003 г.).

У кастрычніку 2008 году Уладзімер Кацора зьвярнуўся ў Канстытуцыйны суд з патрабаваньнем выканаць рашэньне Камітэта ААН па правах чалавека аб аднаўленьні дзейнасьці грамадзкага аб'яднаньня «Грамадзянскія ініцыятывы». Аналагічныя звароты былі накіраваныя ў МЗС і Міністэрства юстыцыі, але на ўсе былі атрыманыя адмоўныя адказы.

На дадзены момант беларускія ўлады адмаўляюцца выконваць гэтыя рашэньні Камітэту ААН па правах чалавека. У камітэце на дадзены момант знаходзіцца некалькі скаргаў зь Беларусі, датычных ліквідацыяў альбо адмоваў у рэгістрацыі грамадзкіх аб'яднаньняў.

В ы с н о в ы

Відавочна, што ясна заяўлены аўрапейскімі структурамі прапановы паўплывалі на стаўленьне Рэспублікі Беларусь да пытаньня выканання правоў няўрадавых арганізацыяў. Праз два месяцы пасля прыняцьця рэзалюцыі Эўрапейскага парлямэнту можна канстатываць, што беларускі бок у пэўнай ступені прыслухоўваецца да яе. Зробленыя ў адказ на рэзалюцыю крокі зьяўляюцца пакуль несystэмнымі і кропкавымі, але яны дазваляюць спадзявацца на далейшае прасоўваньне. Так, рэгістрацыя ПАГА «Рух «За свабоду» падтурхнула некалькі іншых арганізацыяў рыхтаваць новыя заявы аб рэгістрацыі. Разгляд гэтых заяваў пакажа, наколькі ўстойліва Беларусь стала на шлях выпраўленьня і нармалізацыі становішча няўрадавых арганізацыяў.

Аднак, нягледзячы на гэтую пазытыўную і шматбацьцальную дынаміку, асноўнай праблемай па-ранейшаму застаецца наяўнасьць артыкула 193-1 Крымінальнага кодэксу, які карае за дзейнасьць незарэгістраваных грамадзкіх аб'яднаньняў.

Для тых арганізацыяў, што маюць рэгістрацыю, вялікай праблемай зьяўляецца цяпер астранамічнае падвышэньне коштаў арэнды памяшканьняў, што разам з забаронай на рэгістрацыю ў прыватных кватэрах і абвязковым патрабаваньнем наяўнасьці офісу (юрыдычнага адрасу) ставіць дзясяткі арганізацыяў перад пагрозай спынення дзейнасьці.

Беларускія ўлады ў лістападзе-сьнежні 2008 году толькі трошку паменшылі маштабы абмежаваньняў у дзейнасьці грамадзкіх аб'яднаньняў. Пры гэтым, такая лібэралізацыя асабліва заўважная на нацыянальным узроўні, у рэгіёнах практычна мала што мяняецца. Пакуль што ўрад устрымліваецца ад унясення зьменаў у заканадаўства, якія б зрабілі паляпшэньне становішча няўрадавых арганізацыяў systэмным і незваротным, незалежным ад кан'юнктурных меркаваньняў канкрэтных чыноўнікаў.